

شذرات

جاوید احمد غامدی

شریعت میں تبدیلی

اسلامی شریعت اللہ کا قانون ہے، جو اُس نے اپنے بندوں کو راہ راست پر رکھنے کے لیے نازل فرمایا ہے۔ اس قانون سے واقف ہر شخص جانتا ہے کہ اس میں کبھی ایسا بھی ہوتا ہے کہ خود اس کے نازل کرنے والے کی طرف سے تبدیلی ہو جاتی ہے۔ قرآن سے پہلے یہ قانون تورات میں بیان ہوا ہے۔ اسی طرح شخصی معاملات میں دین ابراہیمی کی روایت کی حیثیت سے عرب میں بھی رائج تھا۔ قرآن نازل ہوا تو اس کے بعض احکام اور بعض رسوم و ظواہر میں اُس نے تبدیلی کر دی۔ چنانچہ اس پر لوگوں کو تعجب ہوا اور اُنھوں نے اعتراضات کرنا شروع کر دیے۔ قرآن نے اس کے جواب میں فرمایا:

مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا، أَلَمْ نَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ. (البقرہ ۲: ۱۰۶)

”ہم (تورات کی) جو آیت بھی منسوخ کرتے ہیں یا اُسے بھلا دیتے ہیں، (قرآن میں) اُس کی جگہ اُس سے بہتر یا اُس جیسی کوئی دوسری لے آتے ہیں۔ کیا تم نہیں جانتے کہ اللہ ہر چیز پر قدرت رکھتا ہے؟“

یہ تبدیلی کیوں ہوتی ہے؟ قرآن سے اس کی مثالوں کا استقصا کیا جائے تو صاف واضح ہو جاتا ہے کہ اس کے وجوہ بالعموم دو ہی رہے ہیں:

ایک، افراد میں تبدیلی؛ جیسے خدا نے کوئی حکم اپنے کسی پیغمبر کو خاص اُسی کے لیے یا اُس کے صحابہ اور متعلقین کے لیے دیا تھا اور اب وہ دنیا میں نہیں رہے۔ اسی طرح کسی قوم کو اُس کے کسی منصب کی رعایت سے دیا تھا اور

اب وہ اُس منصب پر فائز نہیں رہی یا حاملین شریعت کی حیثیت سے ایک قوم کی جگہ کسی دوسری قوم کا انتخاب ہوا تو جن چیزوں سے وہ مانوس تھے، اُن کے لحاظ سے اُن کے لیے بعض رسوم و ظواہر بھی الگ مقرر کر دیے گئے۔ دوسرے، حالات میں تبدیلی؛ جیسے زمین کی کھیتی اور پالتو جانوروں کے درمیان زندگی بسر کرنے والوں نے صنعت و حرفت اور تجارت اختیار کر لی اور بڑے شہروں میں آکر آباد ہو گئے تو قربانی کے حکم پر عمل کرنا اُن کے لیے پہلے کی طرح ممکن نہیں رہا یا غیر معتاد مشقت کا باعث بن گیا۔ اسی طرح نادیب و تنبیہ اور تربیت کے لیے کوئی حکم دیا گیا تھا اور اب اُس کی ضرورت نہیں رہی۔

یہ دونوں وجوہ ہر لحاظ سے قابل فہم ہیں اور علم و عقل کا تقاضا ہے کہ ان کے پیش نظر قانون میں تبدیلی لازماً ہونی چاہیے۔ لیکن قانون اگر خدا کی طرف سے نازل کیا گیا تھا تو اُس کے بارے میں پوچھا جا سکتا ہے کہ خدا تو ماضی، حال اور مستقبل کی ہر چیز کا علم رکھتا ہے، پھر اُس نے جب پہلی مرتبہ قانون دیا تو اُس کے ساتھ اُسی وقت صراحت کیوں نہیں کر دی کہ یہ قانون فلاں اور فلاں تغیرات کے نتیجے میں ختم ہو جائے گا، یا متغیر ہو کر فلاں صورت اختیار کر لے گا؟ یہ طریقہ اگر اختیار کر لیا جاتا تو کسی اعتراض کی گنجائش پیدا نہیں ہو سکتی تھی، مگر ہم جانتے ہیں کہ اللہ تعالیٰ نے ایسا نہیں کیا، جس کے نتیجے میں شرائع اب بعض معاملات میں ایک دوسرے سے بہت کچھ مختلف ہو گئی ہیں۔ سورہ مائدہ میں اللہ تعالیٰ نے اپنے اس فیصلے کی حکمت بیان کی اور فرمایا ہے:

لِكُلِّ جَعَلْنَا مِنْكُمْ شِرْعَةً وَمِنْهَا جَاءَ
وَلَوْ شَاءَ اللَّهُ لَجَعَلَكُمْ أُمَّةً وَاحِدَةً،
وَلَكِنْ لِيَبْلُوَكُمْ فِي مَا آتَيْتُكُمْ، فَاسْتَبِقُوا
الْخَيْرَاتِ، إِلَى اللَّهِ مَرْجِعُكُمْ جَمِيعًا،
فَيُنَبِّئُكُمْ بِمَا كُنْتُمْ فِيهِ تَخْتَلِفُونَ.
”تم میں سے ہر ایک کے لیے ہم نے ایک
شریعت، یعنی ایک لائحہ عمل مقرر کیا ہے۔ اللہ
چاہتا تو تمہیں ایک ہی امت بنا دیتا، مگر اُس نے یہ
نہیں کیا، اس لیے کہ جو کچھ اُس نے تمہیں عطا
فرمایا ہے، اُس میں تمہاری آزمائش کرے۔ سو
بھلائیوں میں ایک دوسرے سے آگے بڑھنے کی
کوشش کرو۔ تم سب کو (ایک دن) اللہ ہی کی
طرف پلٹنا ہے۔ پھر وہ تمہیں بتا دے گا سب
چیزیں، جن میں تم اختلاف کرتے رہے ہو۔“

(۴۸:۵)

مدعا یہ ہے کہ ہم نے جو کچھ کیا ہے، اپنے قانون ابتلا کے مطابق کیا ہے تاکہ دیکھیں کہ لوگ رسوم و ظواہر

كے تعصب میں گرفتار ہو كر اصل حقیقت سے منہ موڑتے ہیں یا حقیقت كے سچے طالب بن كر اُس كو ہر اُس صورت میں قبول كرنے كے لیے تیار ہو جاتے ہیں، جس میں وہ خدا اور اُس كے رسول كی طرف سے سامنے آتی ہے۔ چنانچہ تنبیہ فرمائی ہے كہ یہود و نصاریٰ كی طرح تم لكیر كے فقیر اور رسوم و ظواہر كے غلام بن كر نہ رہ جاؤ، بلکہ دین كی اصل حقیقت كو سامنے ركھو اور اللہ كے پیغمبر نے نیكی، خیر اور حصول قرب الہی كے لیے جدوجہد كی جو راہ تمہارے لیے كھول دی ہے، اُس میں ایک دوسرے سے آگے بڑھنے كی كوشش كر۔ اللہ كی شریعت جس صورت میں بھی آئے، تمہارے لیے زیبا یہی ہے كہ اُس كے سامنے سر تسلیم خم كر دو اور شرائع میں اختلاف كو بنیاد بنا كر دین كی اصل حقیقت، یعنی خدا كی بندگی سے روگردانی نہ كر۔

اس كے بعد یہ سوال، البتہ پیدا ہو سكتا ہے كہ حالات كی تبدیلی سے شرائع اگر تبدیل ہوتی رہی ہیں تو انسانی تمدن اور اُس كے احوال میں جو تبدیلیاں سائنس كی غیر معمولی ترقی كے نتیجے میں مستقبل قریب یا بعید میں متوقع ہو سكتی ہیں، اُن میں پھر كیا كیا جائے گا؟ اس لیے كہ اس سے پہلے تو نبوت جاری تھی اور اللہ كے پیغمبر حالات كے لحاظ سے نئی شریعت لے كر آسكتے تھے، لیكن ہر شخص جانتا ہے كہ رسول اللہ صلی اللہ علیہ وسلم كے بعد یہ سلسلہ ہمیشہ كے لیے ختم ہو گیا ہے۔ چنانچہ اس طرح كی كوئی صورت حال اگر پیدا ہو جاتی ہے تو اُس كا كیا حكم ہے؟

اس كے جواب میں عرض ہے كہ شریعت كے تمام احكام كا مدار اُن كے معنی پر ہے۔ قرآن نے یہ حقیقت اپنے اوامر و نواہی كے اطلاقات سے ہر جگہ واضح كر دی ہے۔ ائمہ اصول اس كو 'علت' سے تعبیر كرتے ہیں، لہذا قاعدہ ہے كہ 'إن الحكم يدور مع العلة وجودًا وعدمًا'، یعنی حكم كی علت موجود ہے تو حكم بھی موجود ہے اور علت تبدیل ہوگئی ہے تو حكم بھی اُس كے لحاظ سے تبدیل ہو جائے گا۔ یہ علت حكم كی بنیاد ہے۔ اس كو اسی بنا پر 'مناط' کہا جاتا ہے۔ اس میں شبہ نہیں كہ یہ زیادہ تر استنباط كے ذریعے سے متعین كی جاتی ہے، مگر قرآن كے اوامر و نواہی میں جہاں اس كا امکان تھا كہ حالات كی تبدیلی كی كوئی تقاضا پیدا كر سكتی ہے، اُسے قرآن نے استنباط كے لیے نہیں چھوڑا، بلکہ اس طرح كے موقعوں پر حكم كی علت پوری صراحت كے ساتھ خود بیان كر دی ہے۔ چنانچہ دیکھیے، سورہ بقرہ (۲) كی آیت ۲۸۲ میں لین دین سے متعلق تحریر و شہادت كا ایک خاص ضابطہ بیان فرمایا ہے تو اُس كے ساتھ ہی بتا دیا ہے كہ یہ 'أَقْوَمُ لِلشَّهَادَةِ' ہے۔ سورہ نساء (۴) كی آیت ۳۴ میں شوہر كو بیوی پر توام قرار دے كر اُس كے حقوق و اختیارات بیان كیے ہیں تو ساتھ ہی وضاحت كر دی ہے كہ

’يَمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ‘۔ اسی طرح آیات ۱۱-۱۲ میں میراث کے حصے متعین فرمائے ہیں تو ساتھ ہی متنبہ کر دیا ہے کہ ان میں علت حکم ’أَقْرَبُ نَفْعًا‘ ہے۔ اس سے واضح ہے کہ قرآن جس شریعت کو لے کر نازل ہوا ہے، اُس کے اوامر و نواہی کو اُس نے ’الأحكام بالعلل‘ کے اصول پر ہر زمانے اور ہر دور کے ساتھ اس طرح متعلق کر دیا ہے کہ اُس کو کسی نئے الہام کی ضرورت کبھی لاحق نہیں ہو سکتی۔ خدا کی یہ کتاب اب خدا کا آخری عہد نامہ ہے، جو ابدی شریعت کے ساتھ نازل کر دیا گیا ہے۔ خدا کے بندوں پر اس کی حکومت اُس دن قائم ہو گئی تھی، جس دن خدا کے مقرب ترین فرشتے جبریل امین نے اس کو قلب محمد (صلی اللہ علیہ وسلم) پر اتارا تھا، اور خدا کا فیصلہ ہے کہ زمین پر انسان کے آخری دن تک یہ حکومت اسی طرح قائم رہے گی:

حرف او را ریب نے تبدیل نے

آیہ اش شرمندہ تاویل نے

